



www.oljan.fo

Jan Müller

29 - 01 - 2013

Føroyingar millum 50.000 útlendingar í Norra

Í fjør fingur næstan 40.000 fólk úr EBS-londunum og 10.000 fólk úr øðrum londum arbeiðsloyvi í Noregi. Mong av hesum arbeiðdu innan olju- og frálavinnuna. Herav eisini eitt stórt tal av føroyingum, sum hava arbeiðt í olju- og frálavinnuni til lands og á sjónum. Tøl, sum norska útlendingastýrið hevur almannakunngjørt í dag, vísa, at póllendingar vóru best umboðaðir millum teirra, sum leitaðu sær til Noregs at arbeiða í fjør. Meiri enn 15.000 komu úr Póllandi. Tann vánaliga búskaparlaga støðan í Suðurevropa hevur fingið fólk at leita av landinum eftir arbeiði, og tað sæst eisini aftur í teimum norsku hagtølunum. Í fjør fingur 2.700 fólk úr suðurevropskum londum til Noregs. Í 2010 var talið 1.600. Tey nýggju tøluni vísa eisini, at støðugt fleiri ófaklærd koma úr londum uttan fyri EBS. Í 2001 fingur 817 ófaklærd upphaldsloyvi í Noregi, men hetta talið kom heilt upp á 4.000 í fjør. Ráðharrin fegnast Norski arbeiðsmarknaðarmálaráðharrin, Anniken Huitfeldt, sigur tað vera gott, at útlendingar koma til Noregs at arbeiða, og hon heldur, at tað er tørvur á enn fleiri og serliga verkfrøðingum og fólkum við útbúgving innan heilsutænastur. -Tølini vísa, hvussu stór tilflytingin til Noregs er. Orsøkin er ivaleyst, at vit hava havt búskaparligan vøkstur, men vit hava eisini havt góð lónar- og arbeiðsviðurskifti, sigur ráðharrin við Aftenposten. Talið á føroyingum, sum arbeiða í Norra, er vaksið nógv seinastu mongu árinum. Eitt nú arbeiða umleið 250 føroyskir handverkarar í oljuvinnuni í Norra. Tað eru tvey føroysk feløg, Pam Offshore Service í Havn og Faroe Offshore Service á Skála, sum gera avtalur við norskar fyrirtøkur fyri føroysku handverkararnar. Aftrat hesum koma hundrøðtals føroyingar, sum arbeiða í oljuvinnuni á landi og frálavinnuni í Norra. Nógvir føroyingar arbeiða eisini í norsku fiskivinnuni. Myndir - Nógvir føroyingar arbeiða í norsku oljuvinnuni.